

حضرت مولانا سید محمد اسماعیلؒ

مولانا محمد مطیع اللہ نازش

تعارف: مولانا محمد مطیع اللہ نازش ۲۵ نومبر ۱۹۵۸ کو دیوان بازار (کٹک) میں پیدا ہوئے۔ آپ کے والد ماجد کا نام محمد آزاد خاں (مرحوم) تھا۔ مولانا نازش نے فاضل اردو، فاضل حدیث، اور بی اے کی ڈگریاں حاصل کی ہیں۔ آپ نے ۱۷ اگست ۱۹۸۱ء کو الیس سی و دیا پیٹھ (نان پور) سے اپنی ملازمت کا آغاز کیا۔ ان دنوں آپ راونشا کالجیٹ اسکول (کٹک) میں ہیڈ مولوی کے عہدے پر فائز ہیں۔ مولانا مطیع اللہ نازش ایک اچھے نثر نگار، شاعر اور مقرر بھی ہیں۔ آپ نے ۱۹۸۴ء سے لکھنا شروع کیا اور رفتہ رفتہ مختلف موضوعات پر ان کی گرفت مضبوط ہوتی گئی۔ آپ کے مضامین کا پہلا مجموعہ ”عکس بصیرت“ ۲۰۰۷ء میں طبع ہو کر منظر عام پر آیا۔ حج بیت اللہ پر آپ کی ایک اور کتاب ”ہدایات حج“ شائع ہو کر مقبول ہو چکی ہے۔ مولانا ماہنامہ ”نوائے مکرم“ کے مدیر، آل اڈیشا اردو ٹیچرس ایسوسی ایشن کے بانی جنرل سکریٹری، اڈیشا اردو اکادمی کے بانی ممبر اڈیشا اسٹیٹ بورڈ آف مدرسہ ایجوکیشن کے رکن اور اسٹیٹ حج کمیٹی کے رکن رہ چکے ہیں۔ ”ترجمان مجلس العلماء اڈیشا“ کی مجلس ادارت کے رکن۔ نیز مدرسہ مکرم العلوم کے ناظم بھی ہیں، مولانا نازش کی نگارشات اردو کے نثری ادب میں بیش بہا اضافے کی حیثیت رکھتی ہیں۔



ہندوستان بھر میں ان گنت عظیم ہستیاں وجود میں آئی ہیں۔ جنہوں نے بے مثال ملی، دینی اور فلاحی خدمات انجام دیں ہیں۔ قومی یکجہتی، انسانیت، حب الوطنی، بھائی چارگی کا درس دیا ہے۔ ان ہی باتوں کی وجہ سے انہیں ملک بھر میں آج بھی قدر و منزلت کی نگاہ سے دیکھا جاتا ہے۔ ان میں سے حضرت مولانا سید محمد اسماعیل صاحبؒ کی ذات گرامی بھی ہے۔ آپ نے اڈیشا کے چپے چپے ہی میں نہیں بلکہ ہندوستان اور بیرونی ممالک میں اصلاح معاشرہ، دعوتِ اسلامی، انسانیت، حب الوطنی بھائی چارگی اور قومی یکجہتی کا پیغام پہنچایا۔ آپ کی مجلس میں اکثر ہندو اور مسلمان یکساں طور پر حاضر ہوا کرتے تھے۔ آپ ان کے مسائل بڑی خوش اسلوبی سے حل کر دیا کرتے تھے۔

اڈیشا کا ایک مشہور قصبہ سوگڑہ ہے جو صدیوں سے علم و ادب کا مرکز رہا ہے۔ حضرت مولانا سید محمد اسماعیل صاحب اسی سرزمین کے محلہ رسول پور میں ۱۹۱۴ء میں پیدا ہوئے۔ آپ کے والد کا نام سید عبدالکریم تھا۔ آپ کی ابتدائی تعلیم مدرسہ اسلامیہ سوگڑہ میں ہوئی۔ یہ مدرسہ عالم دین حضرت مولانا سید محمد عمر صاحبؒ کا قائم کردہ تھا۔ اسی مدرسے میں آپ نے فارسی اور عربی کی بنیادی تعلیم حاصل کرنے کے بعد اپنے استاد حضرت مولانا محمد عمر صاحب کے مشورے پر جامعہ قاسمیہ شاہی مراد آباد روانہ ہو گئے۔ وہاں آپ نے چند برسوں تک تعلیم حاصل کی پھر درالعلوم دیوبند میں داخلہ لیا۔ وہاں سے ۱۹۳۴ء میں صوبہ اڈیشا کے اولین فرزند کی حیثیت سے امتیازی نمبروں سے فضیلت کی سند حاصل کی۔

مولانا سید محمد اسماعیلؒ کا قدمیانہ اور رنگ سانولا تھا۔ سفید کھڈ کے لباس میں ملبوس، نہایت خوش اخلاق اور سادگی پسند نظر آتے تھے۔ شیخ الاسلام اسیر مالٹا اور مجاہد آزادی مولانا سید حسین احمد مدنیؒ کے شاگرد رشید ہونے کے طفیل آپ کے اندر قومی اور ملی جذبہ، صاف گوئی، حاضر جوابی کی صفتیں پیدا ہو گئی تھیں۔ آپ بین الاقوامی شہرت یافتہ جید عالم دین، صاحب طرز انشا پرداز، مناظر اسلام اور قوم و ملت کے سچے خادم تھے۔

مولانا کی ذات میں غرور و تکبر، ریاکاری، شہرت خواہی یا نام و نمود کا ذرا سا بھی شائبہ موجود نہیں تھا۔ آپ کی تقریریں دل پذیر اور موثر ہوا کرتی تھیں۔ اڑیا، اردو، عربی اور فارسی پر مولانا کو مکمل دسترس حاصل تھا۔ اپنی تقریروں میں موقع بہ موقع فارسی، عربی اور اردو کے اشعار اور اڑیا محاوروں کا بکثرت استعمال کیا کرتے تھے۔ مولانا کو فنِ عملیات پر بھی عبور تھا۔ اس علم کے ذریعہ مولانا پریشاں حال لوگوں کی بھی اکثر خدمت کیا کرتے تھے۔ اسی لیے مولانا کو اڈیشا کے لوگ آج بھی ”شیر اڈیشا“ کے لقب سے یاد کیا کرتے ہیں۔

مولانا سید محمد اسماعیلؒ صرف ایک عالم دین ہی نہیں تھے بلکہ انہوں نے زندگی کے ہر شعبے میں نمایاں طور پر حصہ لیا۔ آپ امیر شریعت اڈیشا (اول) تھے اکثر و بیشتر لوگوں کی شادی اور زمین جائیداد میں وراثت کے قضیے پر فیصلہ صادر کیا کرتے اور فتویٰ بھی دیا کرتے تھے۔ اسی طرح قوم و ملت کے بڑے بڑے مقدمے عدالت کے بجایے آپ کے دفتر امارت شریعہ سوگڑہ میں باسانی فیصلے ہو جایا کرتے تھے۔ دارالعلوم دیوبند کی مجلس شوریٰ کے رکن، اڈیشا وقف بورڈ کے رکن، اڈیشا اردو اکادمی کے بانی رکن اور صدر جمعیتہ علماء اڈیشا کے اعلیٰ عہدے پر فائز ہونے کے علاوہ مولانا کئی کتاب چوں اور رسالوں کے مصنف و مؤلف بھی تھے۔

جہاں تک حضرت مولانا کی عملی زندگی کا تعلق ہے اس سلسلے میں خاص بات تو یہ ہے کہ آپ نے ۱۹۳۴ء میں راوشا کالجیٹ اسکول (کلک) سے سرکاری ملازمت کا آغاز کیا بعد ازاں آپ ۱۹۳۶ء میں کوراپوٹ بوئیز ہائی اسکول (جے پور) میں باقاعدہ اردو اور فارسی کے استاد کی حیثیت سے درس دینے لگے اور ۱۴ سالوں تک سرکاری ملازمت سے وابستہ رہے۔ مگر مولانا کی طبیعت نے سرکاری ملازمت کی قید کو زیادہ دنوں تک قبول نہیں کیا۔ ایک جید عالم دین ہونے کے ناتے مولانا وقت کی نزاکت کے پیش نظر ملازمت کو خیر باد کہا۔ اس کے بعد دینی خدمات کا بیڑا اٹھایا اور اپنی پوری زندگی کو مذہب و ملت کے لیے وقف کر دیا۔

آپ کی قناعت پسندی کا یہ عالم تھا کہ معقول تنخواہ اور پنشن والی ملازمت سے مستعفی ہو کر ۳۰ جون ۱۹۴۹ء کو مولانا نے مدرسہ مرکز العلوم سوگڑہ (جس کی بنیاد انجمن تبلیغ اسلام اڈیشا، سوگڑہ نے ڈالی تھی) میں مستقل طور پر دینی، تبلیغی اور تعلیمی خدمات کا سلسلہ قائم کیا۔ جہاں آج بھی ہزاروں طلباء علم و عرفان سے سیراب ہو رہے ہیں۔

اسی جگہ مولانا قرآن کریم اور اس کی تفسیر کا درس بھی دیا کرتے تھے۔ اس مبارک مجلس میں آس پاس کے سیکڑوں افراد یکجا ہو کر فیض حاصل کیا کرتے تھے۔ اس میں کوئی شک نہیں کہ مولانا کی ذات ایک متبرک اور اپنے آپ میں ایک انجمن تھی۔ آپ کی علمی اور تنظیمی صلاحیت بے مثال تھی۔ مولانا ۱۹۳۷ء سے لے کر ۲۰۰۵ء تک جمعیۃ علماء اڈیشا کے ناظم و صدر کی حیثیت سے وابستہ رہے آج ہزاروں افراد ریاست اڈیشا کے مختلف اضلاع میں اس تنظیم کے اراکین ہیں اور قوم و ملت کی خدمات بخوبی انجام دے رہے ہیں۔

مولانا کی کوشش اور دینی خدمات کا یہ نتیجہ ہے کہ آج پوری ریاست اڈیشا میں دینی مدرسوں اور مکتبوں کی ایک بڑی تعداد دینی تعلیم کا فریضہ انجام دے رہی ہے۔ ان ہی مدرسوں اور مکتبوں کی بدولت آج اڈیشا میں عالموں، واعظوں، مساجد کے اماموں، حافظوں اور دینی مدرسوں کے استادوں کی اچھی خاصی تعداد برسرِ عمل نظر آتی ہے۔ حضرت مولانا نے دعوت و تبلیغ کی نسبت سے نہ صرف اڈیشا بلکہ ہندوستان کے مختلف مقامات کے علاوہ افریقہ، لندن، سعودی عرب وغیرہ ممالک کا کئی مرتبہ دورہ کیا اور اپنے بزرگوں کے نقش قدم پر چلتے ہوئے بیرونی ملکوں میں بھی اسلام کا پرچم بلند کیا۔ بہر حال مولانا کی شخصیت مجموعہ کمالات سے عبارت ہے۔ آپ نے سات (۷) بار حج کیا تھا۔ ہندوستان کے گوشے گوشے میں اس بڑی شخصیت کو مولانا سید محمد اسماعیل کشکی کے نام سے جانا اور یاد کیا جاتا ہے۔ مولانا کی وفات ۱۱ محرم الحرام ۱۴۲۶ھ بمطابق ۲۰ فروری ۲۰۰۵ء کو ہوئی اور آپ کے جسدِ خاکی کو جامعہ مرکز العلوم سوگڑہ سے متصل جامع مسجد کے احاطے میں سپرد خاک کیا گیا۔ مولانا کا تیار کردہ دینی ولی کارواں تو ہمیشہ رواں دواں رہے گا لیکن صد افسوس کہ ہا یہ وہ میر کارواں نہ رہا۔

آسماں تیری لحد پر شبنم افشانی کرے
سبزہ نورستہ اس گھر کی نگہبانی کرے

سوالات

- ۱۔ مولانا سید محمد اسماعیل کب اور کہاں پیدا ہوئے؟
- ۲۔ مولانا کن صفتوں کے مالک تھے؟
- ۳۔ مولانا کو کن کن زبانوں پر دسترس حاصل تھا؟
- ۴۔ مولانا اپنی حیات میں کن کن عہدوں پر فائز رہے؟
- ۵۔ مولانا نے سرکاری ملازمت کو کیوں خیر باد کہا؟
- ۶۔ مولانا نے کن بیرونی ملکوں کا دورہ کیا؟
- ۷۔ مولانا کا انتقال کب ہوا اور آپ کو کہاں سپرد خاک کیا گیا؟
- ۸۔ اڑیسہ کے لوگ مولانا کو کس لقب سے یاد کرتے ہیں؟

مشق

۱۔ لفظ و معنی

لفظ	معنی	لفظ	معنی
قائم کردہ	قائم کیا ہوا	قد	جسم کی لمبائی
فرزند	لڑکا۔ بیٹا	جید	زبردست۔ خالص
انشا پرداز	مضمون نگار، ادیب	نام و نمود	شہرت
دسترس	رسائی۔ پہنچ	مصنف	کتاب لکھنے والا
صلاحیت	قابلیت	وراثت	میراث، ترکہ
شائبہ	شبہ۔ شک	افراد	فرد کی جمع۔ بہت سارے لوگ
شعبے	شاخ، حصے	نمایاں	ظاہر۔ عیاں
قناعت	تھوڑی چیز پر خوش رہنا	خاک	مٹی
کارواں	قافلہ	رواں دواں	جاری
اسیر	قیدی	میر	سردار

۲۔ خال جگہوں کو پر کیجیے:

- (الف) مولانا اسماعیل صاحب کے والد کا نام..... تھا۔
(ب) مولانا درالعلوم دیوبند کی مجلس شوریٰ کے..... تھے۔
(ج) آپ نے ۱۹۳۴ء میں..... اسکول سے سرکاری ملازمت کا آغاز کیا۔
(د) مولانا..... سے..... تک جمیعتہ علماء اڈیشا کے ناظم و صدر کی حیثیت سے وابستہ رہے۔

۳۔ نیچے دیے گئے لفظوں کو جملوں میں استعمال کیجیے۔

خوش اخلاق۔ ریاکاری۔ دسترس۔ مصنف۔ ملازمت۔ دانشور۔

۴۔ نیچے دیے گئے الفاظ میں جو واحد ہیں ان کی جمع اور جو جمع ہیں ان کی واحد لکھیے۔

خدمات۔ علم۔ اشعار۔ تعلیم۔ ضلع۔ پرچم۔ اراکین

